

"ഭരണഭാഷ- മാതൃഭാഷ"



കേരള സർക്കാർ

സംഗ്രഹം

നികുതി വകുപ്പ് - എക്സൈസ് - ഭരണപരം - "Operation Cocktail" - കാസർഗോഡ് ജില്ലയിലെ കുമ്പള എക്സൈസ് റേഞ്ച് ഓഫീസിൽ വിജിലൻസ് നടത്തിയ മിന്നൽ പരിശോധന - എക്സൈസ് ഇൻസ്പെക്ടർ ശ്രീ.കെ.അശ്വിനുകുമാർ സമർപ്പിച്ച അപ്പീൽ അപേക്ഷ -തീർപ്പാക്കി - ഉത്തരവ് പുറപ്പെടുവിക്കുന്നു.

നികുതി (എഫ്) വകുപ്പ്

സ.ഉ.(സാധാ) നം.661/2025/TAXES

തീയതി,തിരുവനന്തപുരം, 16-07-2025

- പരാമർശം:-
1. എക്സൈസ് കമ്മീഷണറുടെ 2.11.2024-ലെ EXC/1508/2024-XE4 നമ്പർ ഉത്തരവ്
 2. എക്സൈസ് ഇൻസ്പെക്ടർ ശ്രീ.കെ.അശ്വിനുകുമാർ 28.12.2024-ൽ സർക്കാരിൽ സമർപ്പിച്ചിട്ടുള്ള അപ്പീൽ അപേക്ഷ
 3. എക്സൈസ് കമ്മീഷണറുടെ 17.03.2025-ലെ EXC/1508/2024-XE4 നമ്പർ കത്ത്

ഉത്തരവ്

സംസ്ഥാനത്തെ എക്സൈസ് വകുപ്പിന്റെ കീഴിലെ റേഞ്ച് ഓഫീസുകളിലും സർക്കിൾ ഓഫീസുകളിലും ഡിവിഷണൽ ഓഫീസുകളിലും വ്യാപകമായ ക്രമക്കേടുകൾ നടക്കുന്നുവെന്ന ആരോപണത്തിന്മേൽ സംസ്ഥാന വ്യാപകമായി "Operation Cocktail" എന്ന പേരിൽ നടത്തിയ മിന്നൽ പരിശോധനയുടെ ഭാഗമായി കാസർഗോഡ് ജില്ലയിലെ കുമ്പള എക്സൈസ് റേഞ്ച് ഓഫീസിൽ വിജിലൻസ് നടത്തിയ മിന്നൽ പരിശോധനയുടെ ഭാഗമായി കണ്ടെത്തിയ ക്രമക്കേടുകളുടെ അടിസ്ഥാനത്തിൽ എക്സൈസ് ഇൻസ്പെക്ടർമാരായ സ/ശ്രീ.കെ.അശ്വിനുകുമാർ, വി.പ്രസന്നകുമാർ എന്നിവർക്കെതിരെ എക്സൈസ് കമ്മീഷണർ പരാമർശം (1) പ്രകാരം സ്വീകരിച്ച അച്ചടക്കനടപടിക്കെതിരെ എക്സൈസ് ഇൻസ്പെക്ടർ ശ്രീ.കെ.അശ്വിനുകുമാർ പരാമർശം (2) പ്രകാരം സർക്കാരിൽ അപ്പീൽ അപേക്ഷ സമർപ്പിച്ചിരുന്നു.

2) ടിയാൻ സമർപ്പിച്ച അപ്പീൽ അപേക്ഷയിൽ ചുവടെ ചേർക്കും പ്രകാരം അറിയിച്ചിരിക്കുന്നു:

"ഞാൻ കമ്പളയിൽ 24.10.2022 തീയതിയിലാണ് എക്സൈസ് ഇൻസ്പെക്ടറായി ജോയിൻ ചെയ്തിട്ടുള്ളത്. ടി ഓഫീസിൽ 02.05.2023 വരെ എക്സൈസ് ഇൻസ്പെക്ടർ ആയി ജോലി ചെയ്തിരുന്നു. ആകെ ആറ് മാസം മാത്രമാണ് ടി ഓഫീസിൽ ഞാൻ ജോലി ചെയ്തിട്ടുള്ളത്. കമ്പള റെയ്ഞ്ചിലെ എന്റെ ആറ് മാസ സേവനകാലയളവിൽ ടി വിസ്താരമായ റേഞ്ച് പരിധിയിലെ കള്ള് ഷാപ്പുകൾ നേരിട്ടും എന്റെ ഓഫീസിലെ ഉദ്യോഗസ്ഥരെയും വിട്ട് രഹസ്യമായും പരസ്യമായും പരിശോധിച്ചിട്ടുണ്ട്. ഞാൻ കമ്പള റേഞ്ചിൽ ജോലി നോക്കുമ്പോൾ കള്ള് ഷാപ്പുകൾ കേന്ദ്രീകരിച്ചുള്ള അനിഷ്ട സംഭവങ്ങൾ ഒന്നും ഉണ്ടായിട്ടില്ലാത്തതാണെന്നും ഞാനും റേഞ്ച് പാർട്ടിയും കള്ളുഷാപ്പുകളിൽ പരിശോധനക്ക് ചെല്ലുമ്പോൾ ലൈസൻസ് വയലേഷൻ ഒന്നും ടി കാലയളവിൽ കണ്ടിട്ടില്ലാത്തതും കള്ളു ഷാപ്പു മാനേജർ/ലൈസൻസിക്ക് വേണ്ട നിർദ്ദേശങ്ങൾ കള്ള് ഷാപ്പിൽ സൂക്ഷിച്ചുവെയ്ക്കുന്ന ഇൻസ്പെക്ഷൻ ബുക്കിൽ രേഖപ്പെടുത്തി നൽകിയിട്ടുള്ളതുമാണ്.

ഞാൻ ടി റേഞ്ചിൽ ജോലി ചെയ്യുമ്പോൾ റേഞ്ച് പരിധിയിലുള്ള കള്ള് ഷാപ്പുകളിൽ പുറമേനിന്നുള്ള ഏജൻസികളോ, എക്സൈസ് സർക്കിൾ പാർട്ടിയോ, സ്റ്റാഡ് പാർട്ടിയോ, ഇന്റലിജൻസ് പാർട്ടിയോ കള്ളുഷാപ്പുകളിൽ ക്രമക്കേടുകൾ കണ്ടെത്തിയിട്ടില്ലാത്തതാണ്. ടി റേഞ്ചിൽ ജോലി ചെയ്തിട്ടുള്ള കാലഘട്ടത്തിൽ 110 തവണ കള്ളുഷാപ്പുകളിൽ ഞാൻ നേരിട്ടും എന്റെ ഓഫീസിലെ ഉദ്യോഗസ്ഥരെ വിനിയോഗിച്ചും പരിശോധിച്ചിട്ടുള്ളതും 28 കള്ള് സാമ്പിളുകൾ ശേഖരിച്ച് രാസപരിശോധനക്ക് അയച്ചിട്ടുള്ളതുമാണ്. ടി കള്ള് ഷാപ്പുകളിൽനിന്നും സാമ്പിൾ ശേഖരിച്ചിട്ടുള്ളത് സാമ്പിൾ രജിസ്റ്ററിൽ യഥാക്രമം രേഖപ്പെടുത്തിയിട്ടുള്ളതുമാണ്. ആയതിനാൽ റേഞ്ച് പരിധിയിലെ കള്ള് ഷാപ്പുകളിൽ ഞാൻ മാസംതോറും പരിശോധനകൾ നടത്തിയിട്ടില്ല എന്നുള്ളത് വസ്തുതകൾക്കെതിരാണ്. ദിവസേന കള്ള് ഷാപ്പുകൾ പരിശോധിച്ചതിനെ പറ്റിയുള്ള വിവരം റേഞ്ച് ഓഫീസിൽ സൂക്ഷിക്കുന്ന ഡെയ് ലി രജിസ്റ്ററിൽ രേഖപ്പെടുത്തി സർക്കിൾ ഓഫീസിലേക്കും ഡെപ്യൂട്ടി എക്സൈസ് കമ്മീഷർ ഓഫീസിലേക്കും അറിയിക്കാറുള്ളതും മാസാവസാനം Monthly Statement-ൽ ടി പരിശോധനാ വിവരം രേഖപ്പെടുത്തി ബഹുമാനപ്പെട്ട ഡെപ്യൂട്ടി എക്സൈസ് വകുപ്പിന്റെ സോഫ്റ്റ് വെയർ ആയ SEEC-ലും കള്ളുഷാപ്പ് പരിശോധന സംബന്ധിച്ചുള്ള വിവരങ്ങൾ ദിവസേന അപ്ഡേറ്റ് ചെയ്യുന്നു. കള്ളുഷാപ്പിൽ എന്തെങ്കിലും അപാകതകളോ ന്യൂനതകളോ ശ്രദ്ധയിൽപ്പെട്ടാൽ ആയത് ലൈസൻസ്

വ്യവസ്ഥാലംഘനമാണെങ്കിൽ അബ്കാരി കേസെടുക്കുകയുമാണ് നിലവിൽ ചെയ്യുവതുന്നത്. ടി കാരണങ്ങളാൽതന്നെ വിജിലൻസ് & ആന്റി കറപ്ഷൻ ബ്യൂറോ പറയുന്ന പ്രകാരമുള്ള പ്രത്യേകം രജിസ്റ്റർ സൂക്ഷിക്കേണ്ട ആവശ്യകത അന്ന് ഉണ്ടായിരുന്നില്ല. കൂടാതെ, കേരള സർക്കാരിന്റെ GO(P)No-59/2022/Taxes dated 2nd June, 2022-ൽ എക്സൈസ് റേഞ്ച് ഓഫീസിൽ സൂക്ഷിക്കേണ്ട വിവിധ ഇനം രജിസ്റ്ററുകളെ പറ്റി പ്രതിപാദിച്ചിട്ടുള്ളതാണ്. എന്നാൽ, കള്ളപ്പാപ്പ് പരിശോധിച്ച് ന്യൂനതകളും/അപാകതകളും രേഖപ്പെടുത്തി വെയ്ക്കുന്ന ഓഫീസിൽ സൂക്ഷിക്കേണ്ട രജിസ്റ്ററിനെ പറ്റി മേൽ ഉത്തരവിൽ പറഞ്ഞിട്ടില്ലാത്തതാണ്. ആയതിനാൽതന്നെ അന്ന് ടി രജിസ്റ്റർ കമ്പള റേഞ്ച് ഓഫീസിൽ സൂക്ഷിച്ചിട്ടില്ലാത്തതുമാണ്.

കമ്പള റെയ്ഞ്ച് ഓഫീസിൽ ഞാൻ ജോയിൻ ചെയ്യുമ്പോൾ ടി ഓഫീസിൽ 16 എൻ.ഡി.പി.എസ്. കേസും, 149 അബ്കാരി കേസുകളും പെൻഡിങ്ങ് ഉണ്ടായിരുന്നതിൽ 11 അബ്കാരി കേസും 9 എൻ.ഡി.പി.എസ്. കേസും മാത്രമാണ് എക്സൈസ് ഇൻസ്പെക്ടറായ എന്റെ അന്വേഷണത്തിൽ ഉണ്ടായിരുന്നത്. അബ്കാരി കേസുകളിൽ 138 എണ്ണവും, എൻ.ഡി.പി.എസ്. കേസുകളിൽ 6 എണ്ണവും കാസർഗോഡ് എക്സൈസ് സർക്കിൾ ഇൻസ്പെക്ടർ അവർകളുടെ അന്വേഷണത്തിലും എൻ.ഡി.പി.എസ്. കേസുകളിൽ ഒരേണ്ണം കാസർഗോഡ് എ.ഇ.സി (AEC) അവർകളുടെ അന്വേഷണത്തിലും ആയിരുന്നു. എന്റെ അന്വേഷണത്തിൽ ഇരുന്നിരുന്ന കേസുകളിൽ ഞാൻ ആത്മാർത്ഥതയോടുകൂടിയും സത്യസന്ധതയോടുകൂടിയും അന്വേഷണ പരിധിയിലുള്ള കേസുകളിലും കേസ് പെൻഡിങ്ങ് കറയ്ക്കാൻ ഞാനും എന്റെ സഹപ്രവർത്തകരും അക്ഷീണം പ്രവർത്തിച്ചിട്ടുള്ളതാണ്. ബഹുമാനപ്പെട്ട എക്സൈസ് കമ്മീഷണർ അവർകളുടെ 14.05.2021 തീയതിയിലെ EXC 19/2021/എക്സൈസ് നമ്പർ (EXC/2015/2021/XA4) സർക്കുലറിൽ അബ്കാരി ആക്ടിലെ 58-ാം വകുപ്പ് പ്രകാരം രജിസ്റ്റർ ചെയ്യുന്ന കേസുകളിൽ എക്സൈസ് സർക്കിൾ ഇൻസ്പെക്ടർ അവർകൾ ആണ് അന്വേഷണം ഏറ്റെടുത്ത് നടത്തേണ്ടതെന്ന് വ്യക്തമായി പ്രതിപാദിച്ചിട്ടുള്ളതാണ്.

ഞാൻ കമ്പളയിൽ ജോയിൻ ചെയ്യുമ്പോൾ എക്സൈസ് ഇൻസ്പെക്ടറുടെ അന്വേഷണത്തിലുണ്ടായിരുന്ന കേസുകളും ആറുമാസക്കാലം കമ്പളയിൽ ജോലിചെയ്തിട്ടുള്ള സമയത്ത് രജിസ്റ്റർ ചെയ്തിട്ടുള്ള അബ്കാരി/എൻ.ഡി.പി.എസ്. കേസുകളിൽ എന്റെ അന്വേഷണ പരിധിയിൽ വരുന്ന കേസുകളിലും ഞാൻ ആത്മാർത്ഥമായി അന്വേഷണം നടത്തി ചാർജ്ജ്ഷീറ്റ് ചെയ്യാൻ ശ്രമിച്ചിട്ടുണ്ട്.

ഞാൻ കമ്പള റെയ്ഞ്ചിൽ നിന്നും ട്രാൻസ്ഫറായി പോകുമ്പോൾ ബഹുമാനപ്പെട്ട

എക്സൈസ് ഇൻസ്പെക്ടറുടെ അന്വേഷണപരിധിയിലുള്ള മൂന്ന് അബ്കാരി കേസുകളും ഒരു എൻ.ഡി.പി..എസ്. കേസും മാത്രമാണ് എനിക്ക് അന്വേഷണത്തിനായി അവശേഷിച്ചിരുന്നത്. ടി കേസുകൾ മാർച്ച് /ഏപ്രിൽ 2023-ൽ കണ്ടെത്തിയവയും അതുമല്ലെങ്കിൽ എന്റെ അന്വേഷണം അവസാനഘട്ടത്തിൽ ആയിരുന്നവയുമാണ്. ഞാൻ കമ്പള റെയ്ഞ്ചിൽ നിന്നും ട്രാൻസ്ഫർ ആയ 02.05.2023 തീയതിയിൽ ബഹുമാനപ്പെട്ട കാസർഗോഡ് എക്സൈസ് സർക്കിൾ ഇൻസ്പെക്ടർ അവർകളുടെ അന്വേഷണത്തിലിരുന്ന 97 കേസുകൾ കമ്പള എക്സൈസ് ഇൻസ്പെക്ടർക്ക് അന്വേഷണത്തിനായി കൈമാറിയതിന്റെ കത്ത് ഞാൻ ഇതോടൊപ്പം ഹാജരാക്കുന്നു. ടി കത്തിൽ നിന്നുതന്നെ വ്യക്തമാണ് 2021 മുതലുള്ള കേസുകൾ എന്റെ കാലഘട്ടത്തിൽ ഞാൻ അന്വേഷണം നടത്താതെ ഇരുന്നതല്ലെന്നുള്ളത്. വിജിലൻസ് & ആന്റി കറപ്ഷൻ ബ്യൂറോ കമ്പള റെയ്ഞ്ച് ഓഫീസിൽ പരിശോധിച്ച് 177 കേസുകൾ പെൻഡിങ്ങ് ഉണ്ടെന്ന് കണ്ടെത്തിയത് ടി ഓഫീസിലെ 31.07.2023 വരെയുള്ള അബ്കാരി പെൻഡിങ്ങ് കേസ് Monthly Statement നോക്കിയിട്ടാണ്. ടി സ്റ്റേറ്റ്മെന്റ് ഞാൻ ടി അപേക്ഷയോടൊപ്പം ഹാജരാക്കുന്നു. ആയവ പരിശോധിച്ച് നോക്കിയാൽതന്നെ വ്യക്തമാണ് സി.ഐ. അവർകൾ അന്വേഷിക്കേണ്ട അബ്കാരി ആക്ടിലെ 58-ാം വകുപ്പ് പ്രകാരമുള്ള മിക്ക കേസുകളും സി.ഐ. അവർകൾ കമ്പള റെയ്ഞ്ചിൽ നിന്ന് വിടുതൽ ചെയ്യുന്ന സമയം കമ്പള റെയ്ഞ്ച് ഇൻസ്പെക്ടർക്ക് അന്വേഷണത്തിനായി കൈമാറിയതാണെന്ന്. എക്സൈസ് കമ്മീഷണർ അവർകളുടെ സർക്കുലറിനെപറ്റി അറിയാതെയും സി.ഐ. അവർകളുടെ അന്വേഷണം കൈമാറിയ മേൽ കത്തിനെ പറ്റി അറിയാതെയുമാണ് വിജിലൻസ് ഉദ്യോഗസ്ഥർ 2022 ഒക്ടോബർ അവസാനത്തോടുകൂടിമാത്രം കമ്പളയിൽ ജോയിൻ ചെയ്ത ഞാൻ 2021 മുതലുള്ള 177 കേസുകളിൽ അന്വേഷണം നടത്താതെയും കുറ്റപത്രം സമർപ്പിക്കാതെയും ഔദ്യോഗിക കൃത്യനിർവ്വഹണത്തിൽ വീഴ്ചവരുത്തിയെന്ന നിഗമനത്തിൽ എത്തിയത്. ടി കണ്ടെത്തലുകളെല്ലാം വസ്തുതകൾക്ക് വിരുദ്ധമാണ്.

വിവരാവകാശ അപേക്ഷകളിന്മേൽ എക്സൈസ് വകുപ്പിൽനിന്ന് ലഭ്യമായ വിവരാവകാശ മറുപടി പരിശോധിച്ചാൽതന്നെ വ്യക്തമാണ് ഞാൻ ഒരു തെറ്റും ചെയ്തിട്ടില്ലായെന്നുള്ളത്. വിവരാവകാശ അപേക്ഷയിലെ ചോദ്യങ്ങൾക്ക് ലഭിച്ച മറുപടിയിൽ നിന്നുതന്നെ വ്യക്തമാണ് വിജിലൻസ് ഉദ്യോഗസ്ഥർ പറയുന്നതുപോലെയുള്ള കള്ള ഷാപ്പുകൾ പരിശോധിച്ച് അപാകതകളും ന്യൂനതകളും രേഖപ്പെടുത്തുന്ന രജിസ്റ്റർ റേഞ്ച് ഓഫീസുകളിൽ സൂക്ഷിക്കാറില്ലായെന്നുള്ളത്. ടി മറുപടിയിൽ നിന്നുതന്നെ വ്യക്തമാണ് കമ്പള

റേഞ്ചിൽ പെൻഡിങ്ങിലുള്ള കേസുകൾ എന്റെ അന്വേഷണ പരിധിയിൽ വരുന്നതല്ലെന്നുള്ളതും, ആയത് കാസർഗോഡ് എക്സൈസ് സർക്കിൾ ഇൻസ്പെക്ടർ അവർകളുടെ അന്വേഷണപരിധിയിൽ വരുന്നതുമാണെന്നുള്ളത്.

ഞാൻ തീർത്തും നിരപരാധിയാണ്. എന്റെ അപേക്ഷയും ഞാൻ അപേക്ഷയോടൊപ്പം ഹാജരാക്കുന്ന രേഖകളും പരിശോധിച്ച് എന്റെ നിരപരാധിത്വം ബോധ്യപ്പെട്ട് എനിക്കെതിരെ സ്വീകരിച്ചിട്ടുള്ള അച്ചടക്ക നടപടിയിൽനിന്ന് എന്നെ ഒഴിവാക്കി ഉത്തരവുണ്ടാകണമെന്ന് വിനീതമായി അപേക്ഷിക്കുന്നു".

3) ടി അപ്പീൽ അപേക്ഷയിന്മേൽ എക്സൈസ് കമ്മീഷണർ പരാമർശം (3) പ്രകാരം റിപ്പോർട്ട് സമർപ്പിച്ചിരുന്നു.

4) ടിയാനെ നേരിൽകേട്ട സമയത്ത് ടിയാൻ സമർപ്പിച്ച രേഖകൾ പരിശോധിച്ചതിൽ ചുവടെ ചേർക്കുന്ന കാര്യങ്ങൾ വ്യക്തമാകുകയുണ്ടായി:

(i) ടിയാൻ കമ്പള റേഞ്ചിൽ ജോലി ചെയ്തിരുന്ന സമയത്ത് അംഗീകാരമുള്ള 32 കള്ളുഷാപ്പുകളിലും പരിശോധന നടത്തിയിരുന്നുവെന്ന് വ്യക്തമാകുന്നുണ്ട്. 110 തവണ എല്ലാ ഷാപ്പുകളിലുമായും പരിശോധന നടത്തിയിട്ടുണ്ടെന്നും, 28 കള്ളുസാമ്പിളുകൾ ശേഖരിച്ച് രാസപരിശോധനക്ക് അയച്ചിട്ടുണ്ടെന്നും കാണുന്നു. ടിയാൻ കമ്പള റേഞ്ചിൽ ജോലി ചെയ്തിരുന്ന 6 മാസത്തിനിടയ്ക്കാണ് ഇപ്രകാരം പരിശോധന നടത്തിയതെന്നും മനസ്സിലാകുന്നു. മാത്രമല്ല, കള്ളുഷാപ്പുകൾ പരിശോധിച്ച് കണ്ടെത്തുന്ന ന്യൂനതകൾ വിവരിക്കുന്നതിനായി പ്രത്യേക രജിസ്റ്റർ സൂക്ഷിക്കണമെന്ന് നിഷ്കർഷിച്ചിട്ടില്ലായിരുന്നു. ആയതിൽ നിന്നും, നിഷ്കർഷിക്കാത്ത ഒരു രജിസ്റ്റർ സൂക്ഷിച്ചിട്ടില്ലായെന്ന് കാണിച്ചാണ് ടിയാന് മെമ്മോ നൽകിയത് എന്ന് വ്യക്തമാകുന്നു.. ആയതിനാൽതന്നെ, ടി ചാർജ് നിലനിൽക്കില്ലായെന്ന് കാണുന്നു.

(ii) കമ്പള റേഞ്ച് ഓഫീസിൽ 177 പെൻഡിംഗ് കേസുകൾ ചാർജ് ഷീറ്റ് നൽകാതെ ഉണ്ടായിരുന്നുവെന്ന ചാർജിന് ടിയാൻ നൽകിയ വിശദീകരണവും, വിശദീകരണത്തിനൊപ്പം സമർപ്പിച്ച രേഖകൾ പരിശോധിച്ചതിൽനിന്നും, സ്വീകരിക്കത്തക്കതാണെന്ന് കാണുന്നു. ടി ഓഫീസിൽ പെൻഡിംഗ് ആയിരുന്നുവെന്ന് വിജിലൻസ് പറഞ്ഞ കേസുകളിൽ 11 അബ്കാരി കേസും 9 എൻ.ഡി.പി.എസ്. കേസുകളും മാത്രമാണ് എക്സൈസ് റേഞ്ച് ഇൻസ്പെക്ടർ എന്ന നിലയ്ക്ക് ടിയാന്റെ അന്വേഷണ പരിധിയിൽ ഉണ്ടായിരുന്നതെന്നും, അബ്കാരി കേസുകളിൽ 138 എണ്ണവും എൻ.ഡി.പി.എസ്. കേസുകളിൽ 6 എണ്ണവും

കാസർഗോഡ് എക്സൈസ് സർക്കിൾ ഇൻസ്പെക്ടറുടെ അന്വേഷണത്തിലും, ഒരേണ്ണം കാസർഗോഡ് AEC-ടെ അന്വേഷണത്തിലും ഇരുന്ന കേസാണെന്നും വ്യക്തമാകുന്നുണ്ട്. അതിനാൽതന്നെ, ടിയാന്റെ കാലയളവിൽ 177 കേസുകൾ പെൻഡിംഗ് ആയിരുന്നെന്നുള്ള ചാർജ്ജ് നിലനിൽക്കുന്നതല്ലായെന്നും കാണുന്നു.

5) മേൽ സാഹചര്യത്തിൽ, വിജിലൻസ് പരിശോധനയുടെ അടിസ്ഥാനത്തിൽ അപേക്ഷകന് നൽകിയ മെമ്മോയിലെ 2 ചാർജ്ജുകളും നിലനിൽക്കുന്നതല്ലായെന്ന് വ്യക്തമാകുന്നതിനാൽ KCS(CC&A) ചട്ടങ്ങളിലെ ചട്ടം 11 (1) (i) പ്രകാരം ടിയാന് 'സെൻഷൽ' നൽകി അച്ചടക്കനടപടി തീർപ്പാക്കിയ എക്സൈസ് കമ്മീഷണറുടെ നടപടി റദ്ദ് ചെയ്തും ടിയാനെതിരെയുള്ള അച്ചടക്കനടപടി മേൽ നടപടി കൂടാതെ തീർപ്പാക്കിയും പരാമർശം (2)-ലെ അപ്പീൽ അപേക്ഷ തീർപ്പാക്കി ഇതിനാൽ ഉത്തരവാകുന്നു.

(ഗവർണ്ണറുടെ ഉത്തരവിൻ പ്രകാരം)

പ്രമോദ് എം വി

അഡീഷണൽ സെക്രട്ടറി

1. എക്സൈസ് കമ്മീഷണർ, തിരുവനന്തപുരം
2. ശ്രീ.കെ.അശ്വിൻകുമാർ (എക്സൈസ് കമ്മീഷണർ മുഖേന)
3. അക്കൗണ്ടന്റ് ജനറൽ (എ&ഇ/ആഡിറ്റ്/ഇ.ആർ.എസ്.എ),
കേരളം, തിരുവനന്തപുരം.
4. വെബ് & ന്യൂ മീഡിയ (സർക്കാർ വെബ്സൈറ്റിൽ
പ്രസിദ്ധീകരിക്കുന്നതിന്)
5. കരുതൽ ഫയൽ/ഓഫീസ് കോപ്പി (എഫ്2/38/2024/നികുതി)

ഉത്തരവിൻ പ്രകാരം

സെക്ഷൻ ഓഫീസർ